

Ngaahi Fehu'i ke 'Eke 'i he Taimi 'Okú Ke Ma'u ai ha Potufolofola 'oku Fakatupu Puputu'u pe Faingata'a

Ko e taimi 'okú ke fetaulaki ai mo ha potufolofola 'oku fakatupu puputu'u pe faingata'a, fakakaukau ke ke 'eke ha taha pe lahi ange 'o e ngaahi fehu'i ko 'ení.

- **'E tokoni fēfē hano fokotu'u 'a e potufolofola ko 'ení 'i hono puipuitu'a?** 'Okú fa'a 'omai 'e he folofolá ha ngaahi tukufakaholo mo ha ngaahi vakai fakaemāmani 'oku kehe 'aupito ia mei ha'atautolú. 'E lava ke faingofua pē ke ma'uhala 'a e folofolá 'i he taimi 'oku 'ikai mahino ai kiate kitautolu 'a e puipuitu'a 'o ha potufolofola. Faka'aonga'i 'a e ngaahi ma'u'anga tokoni ki he ako folofolá ke tokoni.
- **Ko e hā ha fakamatala pe fakaikiiki 'oku 'ikai ke ala ma'ú?** Ko e folofolá ko ha ngaahi lekooti ia 'oku 'ikai kakato. 'Okú malava ke 'i ai ha ngaahi potufolofola 'e ní'ihí 'oku 'ikai 'asi ai ha ngaahi fakaikiiki mahu'inga, kapau 'e 'ilo'i, te nau lava 'o tokoni ke faingofua ange ha'anau mahino (vakai, 1 Nifai 13:26–29; Sēkope 3:13; Hilamani 3:14; 3 Nifai 26:6).
- **Ko e hā ha toe fakakaukau 'e lava ke ma'u 'i hano fakakaukau'i 'a e potufolofolá mei ha fakakaukau 'oku ta'engatá?** Tokanga 'i he aofangatuku 'okú ke fai 'o makatu'unga 'i ha fo'i potufolofola pē 'e tahá. Fakakaukau ki ha toe me'a 'okú ke 'ilo fekau'aki mo e kakaí, akonakí, pe me'a 'oku hokó. Fakakaukau ki he me'a kuó ke 'osi 'ilo fekau'aki mo e Tamai Hēvaní mo 'Ene palaní.
- **'E lava fēfē ke tokoni 'a e ngaahi ma'u'anga tokoni 'oku falala'angá?** Ko e 'Otuá 'a 'etau ma'u'anga tokoni falala'anga tahá. 'I he taimi 'okú ke lotu ai kiate Ia fekau'aki mo ha ngaahi potufolofola 'oku fakatupu puputu'u, te ke lava 'o fakaafē'i Hono Laumālié ke ne 'omai ha 'ilo mo ha nonga lahi ange. 'E lava foki ke tataki koe 'e he ngaahi mo'oni 'oku ako'i 'i he ngaahi potufolofola kehé mo e ngaahi akonaki mei he kau palōfita 'a e 'Otuá. 'E lava foki ke tokoni 'a e mātu'á mo e kau taki pea mo e kau faiako 'o e Siasí. Tē ke lava 'o ma'u ha tokoni mei he 'ū tohi 'a e Siasí mo ha ngaahi ma'u'anga tokoni kehe 'oku falala'angá.

Fakatokanga'i ange: Kapau 'okú ke kei ongo'i puputu'u pē hili ho'o fekumi 'i he ngaahi fehu'i ko 'ení, manatu'i 'e ala 'i ai ha ngaahi potufolofola he 'ikai ke lava 'o fakamatala'i ia he taimi ni. Mahalo 'e fiema'u pē ke ke falala 'e hoko mai ha maama mo ha 'ilo lahi ange 'i he taimi 'a e 'Eikí (vakai, Tokāteline mo e Ngaahi Fuakava 101:32–34).